

પ્રસાર ભારતી

પ્રાદેશિક સમાચાર વિભાગ, અમદાવાદ

તારીખ : 31-03-2024

સવારે : 7.10 થી 7.20

- ✓ રાજ્યના વિવિધ જિલ્લાઓમાં લોકસભા ચૂંટણી અંતર્ગત મતદાન અંગેની કામગીરીની સમીક્ષા કરવામાં આવી રહી છે
- ✓ ચૂંટણીપંચ દ્વારા 1950 મતદાર હેલ્પલાઇન કાર્યરત કરવામાં આવી
- ✓ સમગ્ર વિશ્વમાં આજે ખ્રિસ્તી ભાઈઓ બહેનો દ્વારા ઈસ્ટરની ઉજવણી કરવામાં આવી રહી છે
- ✓ IPL ક્રિકેટમાં આજે અમદાવાદના નરેન્દ્ર મોદી સ્ટેડિયમમાં ગુજરાત ટાઇટન્સ અને સનરાઇઝર્સ હૈદરાબાદ વચ્ચે મુકાબલો થશે જ્યારે વિશાખાપટ્ટનમમાં દિલ્હી કેપિટલ્સ ચેન્નાઇ સુપર કિંગ્સ સામે ટકરાશે.

State election seat

રાજ્યમાં વિવિધ જિલ્લાઓમાં લોકસભા ચૂંટણી અંતર્ગત મતદાન અંગેની કામગીરીની સમીક્ષા કરવામાં આવી રહી છે, જિલ્લાના મુખ્ય ચૂંટણી અધિકારીઓ દ્વારા જીલ્લામાં ચૂંટણી કામગીરી સાથે જોડાયેલા અધિકારીઓ અને કર્મચારીઓ સાથે બેઠક યોજી ચૂંટણી અંગેની કામગીરી અંગે જરૂરી માર્ગદર્શન અને સૂચનો આપી રહ્યા છે.

.....

Rajkot Election Bethak

રાજકોટ જિલ્લા ચૂંટણી અધિકારી અને કલેક્ટર પ્રભવ જોષીએ કલેક્ટર કચેરી ખાતેથી વિડીયો કોન્ફરન્સના માધ્યમથી રાજકોટ લોકસભા બેઠકની ચૂંટણી સાથે

સંકળાયેલા અધિકારીઓ-કર્મચારીઓની કામગીરીની સમીક્ષા કરી હતી. અને આદર્શ આચારસંહિતાનું ચુસ્તપણે પાલન કરવા તાકીદ કરી હતી.

આ બેઠકમાં કલેક્ટરે ચૂંટણી સંબંધિત સાહિત્યના પ્રિન્ટિંગ, EPIC વિતરણની કામગીરી તથા પેન્ડિંગ ફોર્મ નિકાલ, પોલીંગ સ્ટાફને અને આવશ્યક સેવામાં જોડાયેલા કર્મચારીઓને પોસ્ટલ બેલેટથી મતદાન કરાવવા, C-Vigil, NGSP ફરિયાદોના યોગ્ય નિકાલ, ચૂંટણી કાર્યમાં રોકાયેલ તમામ કર્મચારીઓને અને સુરક્ષા દળોને કેશલેસ તબીબી સારવાર પાડવા તથા તમામ મતદાન મથકોએ પ્રાથમિક સારવાર કીટ ઉપલબ્ધ કરવા, તાલીમ સ્થળ તથા રીસીવીંગ ડીસ્પેચિંગ સેન્ટર ખાતે પ્રાથમિક સારવાર કીટ સાથે પેરા મેડિકલ ટીમ ઉપલબ્ધ, ચૂંટણીલક્ષી તાલીમો ઝડપથી પુર્ણ કરવા, ઇ.વી.એમ. સ્ટ્રોંગરૂમ તૈયાર કરવા, બી.એલ.ઓ. મારફત મતદારોને મતદાન મથકની જાણકારી આપવા વગેરે બાબતો વિષે સંબંધિત તમામને સૂચના આપી હતી.

આ સમીક્ષા બેઠકમાં જિલ્લાના અધિકારીઓ અને કર્મચારીઓ ઉપસ્થિત રહ્યા હતા.

.....

Election

આગામી લોકસભાની ચૂંટણી અંતર્ગત સમગ્ર રાજ્યમાં વિવિધ મતદાન જાગૃતિના કાર્યક્રમો યોજાઈ રહ્યા છે.

પંચમહાલ લોકસભા બેઠકમાં મતદારો અને પ્રબુદ્ધ નાગરિકો સાથે મુખ્યમંત્રી ભુપેન્દ્ર પટેલે સંવાદ કર્યો હતો. પંચમહાલ જિલ્લાની લોકસભા બેઠક પર મતદાનની પ્રક્રિયા દરમિયાન મતદારોને બુથ સુધી કંઈ રીતે પહોંચાડવા તે વિશે પણ મુખ્યમંત્રીએ મતદારો અને કાર્યકરોને માર્ગદર્શન આપ્યું હતું.

આમ આદમી પાર્ટીના ભરૂચ લોકસભા સીટના ઉમેદવાર ચૈતર વસાવાએ વાગરા વિધાનસભાના ગામોમાં તમારો દિકરો તમારા દ્વારા કાર્યક્રમ હેઠળ પ્રચાર કર્યો હતો. જે અંતર્ગત તેઓએ ડોર ટુ ડોર અભિયાન શરૂ કર્યું હતું.

તો રાજકોટ જિલ્લાના પ્રતિનિધિ જણાવે છે કે, લોકસભાની ચૂંટણી મુક્ત, ન્યાયી અને પારદર્શી વાતાવરણમાં યોજવા માટે જિલ્લા ચૂંટણી અધિકારી શ્રી પ્રભવ જોશીના નેતૃત્વમાં વિવિધ કામગીરીઓ વેગવાન બની છે.

રાજકોટ દક્ષિણ વિધાનસભા મત વિસ્તારમાં યુવા સંચાલિત એક મતદાન મથક બનાવાશે. જેમાં કામ કરનારા તમામ કર્મચારીઓ યુવાનો હશે. જિલ્લામાં દરેક વિધાનસભા મત વિસ્તારદીઠ સાત-સાત મળીને, જિલ્લામાં કુલ ૫૬ સખી મતદાન મથકો બનાવવામાં આવશે. એટલે કે આ મતદાન મથકોનું સંપૂર્ણ સંચાલન મહિલા કર્મચારીઓ દ્વારા થશે.

આ ઉપરાંત જિલ્લામાં દરેક વિધાનસભા દીઠ એક-એક દિવ્યાંગ મતદાન મથક બનાવાશે. જેનું સંચાલન દિવ્યાંગ કર્મચારીઓ દ્વારા કરવામાં આવશે. કુલ મળીને ૭૩ વિશિષ્ટ મતદાન મથકો હશે, તે મતદારોનો ઉત્સાહ વધારવા સાથે મતદાન માટે લોકોને આકર્ષિત કરશે.

.....

ELECTION - HELPLINE NUMBER

લોકશાહી ચૂંટણી દરમિયાન મતદાનમાં નાગરિકો ઉત્સાહભેર ભાગ લે તે માટે ચૂંટણીપંચ દ્વારા વિવિધ સુવિધાપૂર્ણ નવતર પ્રકલ્પો શરૂ કરાયા છે. આવો જ એક પ્રકલ્પ છે 1950 વોટર્સ હેલ્પલાઇન.

આ 1950 હેલ્પલાઇન દ્વારા સુરતીઓને માર્ગદર્શન મળી રહ્યું છે, અને અત્યાર સુધીમાં એક હજાર 50 થી વધુ ફોન કોલ દ્વારા નાગરિકે તેમની સમસ્યાનું સંતોષકારક સમાધાન મળ્યું છે.

1950 હેલ્પલાઇન દ્વારા શહેર જિલ્લાના નાગરિકોને મૂંઝવતા પ્રશ્નોના જવાબ આપવા કલેક્ટર કચેરી ખાતે અલાયદુ યુનિટ 24 કલાક કાર્યરત કરાયું છે. જેના માધ્યમથી ચૂંટણી કાર્ડ અને મતદાન યાદી સહિતના નાગરિકોને મૂંઝવતા પ્રશ્નોનું નિરાકરણ કરાયું છે.

.....

Narmada -Pink Auto

નર્મદા જિલ્લામાં લોકસભાની સામાન્ય ચૂંટણીમાં ગરુડેશ્વર તાલુકાના અશક્ત અને દિવ્યાંગ નાગરિકોને મતદાન કરવામાં સરળતા રહે એ માટે સ્ટેચ્યુ ઓફ યુનિટી વિસ્તાર વિકાસ અને પ્રવાસન નિયમન સત્તામંડળ, એકતા નગર દ્વારા પિંક ઓટો

ઉપરાંત વ્હિલચેરની ફાળવણી કરવામાં આવશે. આ માટે આજે જિલ્લા ચૂંટણી તંત્ર સાથે મળી સમજૂતી કરાર કરવામાં આવ્યા છે.

આ પિંક ઓટો ગરુડેશ્વર તાલુકાના ગામોમાં જઈ અશક્ત, દિવ્યાંગ મતદારોને મતદાન મથક સુધી પરિવહનની સુવિધા પૂરી પાડશે. આમ, જિલ્લા વહીવટી તંત્ર અને સ્ટેચ્યુ ઓફ યુનિટી વિસ્તાર વિકાસ અને પ્રવાસન નિયમન સત્તામંડળ, એકતા નગર દ્વારા શારીરિક અશક્તાને કારણે મતદાનથી વંચિત રહી ના જાય એ સુનિશ્ચિત કરવામાં આવ્યું છે.

.....

MID BREAK- NEWS- REGIONAL

આ સમાચાર આપ આકાશવાણીના અમદાવાદ- વડોદરા કેન્દ્ર પરથી સાંભળી રહ્યા છો. વધુ સમાચાર આપ અમારી વેબસાઇટ

newsonair.gov.in/Gujarati પર વાંચી શકશો.

.....

PRESIDENT – EASTER DAY

આજે ઇસ્ટર ડે છે. રાષ્ટ્રપતિ દ્રૌપદી મુર્મુએ દેશ અને વિદેશમાં વસતા નાગરિકોને, ખાસ કરીને ખ્રિસ્તીઓને ઇસ્ટરની શુભેચ્છા પાઠવી છે.

તેમના સંદેશમાં તેમણે જણાવ્યું હતું કે આ તહેવાર ઈસુ ખ્રિસ્તના પુનરુત્થાનની ઉજવણીને ચિહ્નિત કરે છે, જે પ્રેમ અને કરુણાનું પ્રતીક છે. રાષ્ટ્રપતિએ કહ્યું, કે ઇસ્ટર એવો સંદેશ આપે છે કે સત્ય શાશ્વત છે અને દરેકને બલિદાન અને ક્ષમાનો માર્ગ બતાવે છે.

તેમણે જણાવ્યું હતું કે ઈસુ ખ્રિસ્તના ઉપદેશો આપણને શાંતિ અને સંવાદિતાના માર્ગ પર માર્ગદર્શન આપે છે.

.....

IPL CRICKET RESULT

IPL ક્રિકેટમાં આજે અમદાવાદના નરેન્દ્ર મોદી સ્ટેડિયમમાં બપોરે સાડા ત્રણ વાગે ગુજરાત ટાઇટન્સ અને સનરાઇઝર્સ હૈદરાબાદ વચ્ચે મુકાબલો થશે અને

વિશાખાપદ્મમના વાયએસ રાજશેખર રેડ્ડી સ્ટેડિયમમાં સાંજે સાડા સાત વાગ્યે દિલ્હી કેપિટલ્સ ચેન્નાઇ સુપર કિંગ્સ સામે ટકરાશે.

દરમિયાન લખનઉ સુપર જાયન્ટ્સે પંજાબ કિંગ્સને 21 રનથી હરાવ્યું હતું. લખનઉ સુપર જાયન્ટ્સના 200 રનના લક્ષ્યાંકનો પીછો કરતા પંજાબ કિંગ્સ નિર્ધારિત 20 ઓવરમાં પાંચ વિકેટે 178 રન જ બનાવી શકી હતી. પંજાબ કિંગ્સ તરફથી કેપ્ટન શિખર ધવને સૌથી વધુ 70 રન બનાવ્યા હતા. જોની બેયરસ્ટોએ 42 રન બનાવ્યા હતા.

લખનઉ સુપર જાયન્ટ્સ તરફથી મયંક યાદવે ત્રણ વિકેટ ઝડપી હતી અને ક્વિન્ટન ડી કોકે 54 જ્યારે કૃણાલ પંડ્યાએ 43 રન બનાવ્યા હતા. પંજાબ કિંગ્સ તરફથી સેમ કેરેને 3 વિકેટ લીધી હતી. મયંક યાદવને પ્લેયર ઓફ ધ મેચ જાહેર કરવામાં આવ્યો હતો.

.....

AHMEDABAD IPL CRICKET

દરમિયાન અમદાવાદ જિલ્લાના અમારા પ્રતિનિધિ જણાવે છે મેચને ધ્યાનમાં રાખીને અમદાવાદ ટ્રાફિક પોલીસ દ્વારા નરેન્દ્ર મોદી ક્રિકેટ સ્ટેડિયમ તરફ જવાના રોડ બંધ કરવામાં આવ્યા છે.

જેને લઈને પોલીસ કમિશનર દ્વારા જાહેરનામું બહાર પાડવામાં આવ્યું છે કે, સવારે 11 વાગ્યાથી રાત્રિના 10 વાગ્યા સુધી આ ટ્રાફિક નિયમો અમલમાં રહેશે.

.....

AMRELI EDUCATION

અમરેલીમા ડો.કલામ ઇનોવેટીવ સ્કુલ ખાતે આંતરરાષ્ટ્રીય નવાચાર શિક્ષણ સમ્મેલન યોજાઈ ગયું.

જેમા છ દેશમાથી રીસર્ચ સ્કોલરે ભાગ લીધો હતો. અને વિદ્યાર્થીઓ સાથે ચર્ચા કરી હતી.વર્તમાન સમયમા વિદ્યાર્થીઓ વિશ્વના દરેક પ્રવાહો સાથે જોડાઈને વિદેશની શિક્ષણ પ્રણાલીને સમજી શકે તે હેતુથી યુગાન્ડા, આફ્રિકા, સુદાન, કેન્યા, તાન્ઝાનીયા,

ઝિમ્બાબ્વે વિગેરે દેશમાથી રીસર્ચ સ્કોલરે અમરેલીમા શિક્ષણનું સ્તર ઉંચુ લાવવા માટે કેવા પ્રયત્નો થઇ શકે તે અંગે ચર્ચા વિચારણા કરી હતી.

યુગાન્ડાના રીસર્ચ સ્કોલર ઇમેન્યુઅલે જણાવ્યું હતુ કે પોતાની જાતે કોઇપણ પરિસ્થિતિનો સામનો કરીને મહેનત સાથે સફળ થવુ એ જ સાચુ શિક્ષણ છે.

.....

BHARUCH- CHHATRALAY PRAVESH

સુરતના સરથાણા ખાતે શૈક્ષણિક સંસ્થા ગૌરવ સેનાની ભવનમાં સૈનિક કુમાર છાત્રાલયનું નિર્માણ કરવામાં આવ્યું છે.

જેમાં ભરૂચ, નર્મદા, સુરત, વલસાડ, નવસારી, ડાંગ અને તાપી જિલ્લામાં વસવાટ કરતાં શહિદ સૈનિકો, સ્વર્ગસ્થ પૂર્વ સૈનિકો અને નિવૃત્ત સૈનિકોના સંતાનોને છાત્રાલયમાં પ્રવેશ મળશે.

આ છાત્રાલયમાં પ્રવેશ મેળવવા ઇચ્છુક સૈનિકોના સંતાનોના માતા-પિતા કચેરીનો રૂબરૂ સંપર્ક કરી, એડમિશન ફોર્મ મેળવી લેવા મદદનીશ જિલ્લા સૈનિક કલ્યાણ અને પુનર્વસવાટ અધિકારી દિવ્યેશ મુરલીવાલા દ્વારા અખબારી યાદીમાં જણાવાયું છે.

.....

Gir Somnath

ગીર સોમનાથ જિલ્લાના સુત્રાપાડા પ્રાસલી માર્કેટિંગ યાર્ડ ખાતે એક વેપારીને ત્યાં અનાજનો શંકાસ્પદ જથ્થો મળી આવ્યો છે.

અમારા ગીર સોમનાથ જિલ્લાના પ્રતિનિધિ રાજેશ ભજગોતર જણાવે છે કે, કલેક્ટર ટીમ દ્વારા રાત્રે દરોડા પાડીને પ્રાંસલી તથા પ્રાચી ખાતેથી આશરે 73 લાખ રૂપિયાનો અનાજનો શંકાસ્પદ જથ્થો જપ્ત કરવામાં આવ્યો છે.

ઘઉં ચોખાના આશરે ૨૦૦ કટા મળી આવ્યા છે. 73 લાખ 15 હજાર 985 રૂપિયાની કિંમતનો કુલ 2 લાખ 27 હજાર 975 કિલોગ્રામનો આવશ્યક ચીજ વસ્તુનો જથ્થો જપ્ત કરવામાં આવ્યો હતો.

.....

CHOTAUDEPUR MELO

છોટાઉદેપુર જિલ્લાની ઓરસંગ નદીના કિનારા પાસે આવેલા વાઘ સ્થળની તળેટીમાં દર વર્ષે રંગપાંચમના દિવસે મેળો યોજાય છે.

જેમાં છોટાઉદેપુર જિલ્લા સહિતના આસપાસના ગ્રામજનો મોટી સંખ્યામાં આ મેળામાં ઢોલ સાથે નાચગાન કરીને તેની મોજ માણી હતી.

ઉલ્લેખનીય છે કે વાઘ સ્થળ ડુંગરની ટોચ પર આવેલા આ મંદિરે દર્શન કરવા લોકો છેક ટોચ સુધી પહોંચે છે, તો ડુંગરની તળેટીમાં વાઘેશ્વરી માતાના દર્શન કરીને ધન્યતા અનુભવે છે.

.....

HEART ATTACK - VALSAD

હાર્ટએટેકથી મૃત્યુના કિસ્સામાં વલસાડ જિલ્લામાં વધુ એક હાર્ટએટેકથી મોત થયું.

રાજ્યમાં વૃધ્ધ થી લઈ યુવા વર્ગને હાર્ટએટેક આવ્યા હોવાના કિસ્સાઓમાં વધુ એક મોત થયું છે. વલસાડ જિલ્લાના પારડી તાલુકાના રહેવાસી 35 વર્ષીય એક મહિલાને અચાનક ઉલટી થાયા બાદ હોસ્પિટલ લઈ જતા ફરજ પરના તબીબે એટેક આવવાથી મોત થયું હોવાનું જાહેર કર્યું હતું. પારડી પોલીસે મૃતદેહનો કબજો મેળવી પી.એમ કરાવી વધુ કાર્યવાહી હાથ ધરી છે.

.....